

L-Innu solenni lil Ġesù Salvatur (I)

Manoel Pirotta
Manoel.pirotta@um.edu.mt

Astratt: Il-ħarġa tal-ktieb tal-festa tas-sena li għaddiet maħruġ mis-Socjetà Mużikali Banda San Pio X ta' Hal Lija kien wiehed speċjali. Dan għaliex, is-sena 2014 ħabtet il-150 anniversarju tal-istatwa tas-Salvatur, li kienet inħadmet fl-1864 mill-istatwarju ta' fama Karlu Darmanin, u l-100 sena mill-mewt ta' San Pio X li ġrat fl-1914. Għal din l-edizzjoni speċjali kont ktibt artiklu fuq l-*Innu lil Ġesù Salvatur*, mużika ta' Mro. Antonio Miruzzi (1867-1944) u versi bil-Malti tal-Mons. Ġużeppi Xerri. Dan kien sar bħala parti minn intervista li saritli minn Andrea Cassar, ċermen tal-kummissjoni banda żgħażaġh, bit-titlu ta' *Ġawhar mużikali li ndaqqu mill-Banda Pio X fil-festa*. Fih kont tajt ħarsa in ġenerali tal-innu l-kbir bla ma qgħadt nidhol f'wisq dettal peress li kont wgħedt li nagħmel dan fil-ħarġiet li jmiss.

Għaldaqstant, minn dis-sena 'l quddiem għażilt li naqsam kitbieti f'sensiela ta' artikli. L-ewwel tlieta rbatthom ma' wiehed mit-tliet rakkonti tat-Trasfigurazzjoni skont il-vanġeli ta' San Matthew, San Marku u San Luqa rispettivament. Ir-raba' artiklu ser ikun marbut mat-tieni ittra kif insibuha fil-vanġelu skont San Pietru. B'hekk inkun qed nagħti perspettiva kemm jista' jkun wiesgħa ta' dan il-kapolavur ta' Miruzzi. Jerġa', kull artiklu ser jinkludi wkoll analiżi mużikali dettaljata fuq il-passaġġi l-aktar importanti bħalma huma, l-arji tat-Tenur u l-Baxx, id-dwett ta' bejniethom, u l-Għanja mill-kor, aktarx tat-tfal. Fl-artikli jista' jidhol ukoll xi tagħrif ieħor, bħal ngħidu aħna dak bibliku u/jew topografiku, biografija fuq l-envangelisti, ritratti ta' pitturi tat-Trasfigurazzjoni minn artisti lokali magħrufin li jinsabu mxerrdin f'xi knejjes Maltin u Għawdxin, kif ukoll xi eżempji mużikali.

Kliem muftieħ: Innu solenni lil Ġesù Salvatur, Innu di Gloria, Mro. Antonio Miruzzi, Trasfigurazzjoni, Salvatur, Tabor, Socjetà Mużikali Banda San Pio X Lija.

DAHLA: Li timmużika innu kbir mhix xihaga lakemm taqbad u tagħmilha, aktar u aktar meta jkollok titratta grajja biblika ta' importanza kbira li fiha nnifisha hija misterju. Hawn mhux qedin nitkellmu fuq sempliċi rakkont storika tal-martirju ta' xi qaddis/a, imma fuq it-Trasfigurazzjoni¹ tas-Salvatur. Xtaqt kont għal waqt wiehed biss fiż-żarbun tas-Surmast Miruzzi biex nara l-mod ta' kif kien ħa dan is-sugġett meta ġie biex jimmużika t-test, aktarx bit-Taljan, li kien ingħatalu. Kif ser naraw, dan irnexxielu jagħmlu billi ċcekken mużikalment quddiem il-kobor bla qies ta' din il-grajja. Ir-riċetta għal dan is-suċċess huwa dovut l-aktar għal dik li jiena qed insejħilha *semplicità effettiva* fejn il-kompożitur, minflok qagħad jinfexx inutilment f'ħafna kompleksitajiet mużikali, aktarx bbażati fuq studji akkademiċi, biex jesprimi ruħu, għażel li jibni xogħlu bl-aktar mod sempliċi kemm f'dawk li huma linji melodiċi, kif ukoll fl-istrutturar fejn tidhol l-armonija.



Il-Festa tat-Trasfigurazzjoni: Ngħid għalija, kull darba li niġi biex nimbarka fuq xogħol ġdid li jinvolvi test, l-ewwel ħaga li nagħmel, qabel ma nibda nħażzeż l-iċken nota hu, li nidhol daħla sewwa fis-sugġett halli nkun f'pożizzjoni li nista' nifhemu aħjar għal meta niġi biex nimmużikah, xihaga li nimmagina li Miruzzi żgur illi għamel. Dan hu wkoll li jiena qed nagħmel fir-rigward ta' dan l-innu l-kbir.



¹ Tibdila f'sura oħra superjuri jew bosta aħjar: tisbiħa tax-xbieha aktar minn qabel.

Infatti, storikament, il-festa tat-Trasfigurazzjoni tas-Salvatur taf il-bidu tagħha fil-Lvant fejn kienet meqjuma bis-solennità kollha fil-Knisja Bizantina f'din l-istess ġurnata ta' nhar is-6 ta' Awwissu qabel l-ewwel millennju wara Kristu. Dil-festa kienet saret waħda ġenerali fi żmien Kallistu III biex biha jfakkar ir-rebħa fuq it-Torok tal-1456. Huwa kien ordna li, din il-Festa tat-Trasfigurazzjoni tinżamm kullimkien f'dan il-jum. (Il-pittura hija xogħol ta' Robert Caruana Dingli² (1882-1940) u tinsab f'arzella fil-Knisja tal-Qalb ta' Ġesù, Fontana, Ġhawdex.)

Mil-lat reliġjuż, tlieta mill-erba' Evangelisti (San Matthew: Kap 17, 1-8; San Mark: Kap 9, 2-13; u San Luqa: Kap 9, 22-27) jagħzlu li jirrakkontaw din il-ġrajja tant importanti li mhix għajr konferma tal-istqarrija ta' Pietru, Ġakbu u ħuh Ġwanni, tliet dixxipli li kienu qrib ħafna ta' Ġesù, li hu l-Messija. Dan għaliex, fuq il-muntanja dehru hdejH, Mosé u Elija, fejn tal-ewwel jirrapreżenta l-Liġi, filwaqt li tat-tieni lill-Profeti. Dan kien ifisser li, il-wegħdiet messjaniċi tat-Testment il-Qadim kellhom isehħu fi Kristu, l-Iben t'Alla l-haj. L-istess ġrajja tat-Trasfigurazzjoni kienet konferma li, bhala Messija, Ġesù kellu jbati u jmut. Infatti, San Luqa jgħidilna li, Mosé u Elija dehru fil-glorja, jithaddtu fuq tmiem il-hajja ta' Ġesù li kellu jsehħ f'Ġerusalemm. Fuq kollox, din il-ġrajja kellha tikkonferma il-Qawmien ta' Kristu mill-imwiet tant li, waqt it-Trasfigurazzjoni deher fil-glorja – kif fil-fatt gara.

*Meta Sidna Ġesù Kristu tbiddel quddiem l-appostli fuq il-muntanja Tabor
(Ir-raba' misterju mir-rużarju tad-Dawl)*

It-Trasfigurazzjoni tas-Salvatur skont l-Evangelju ta' San Matthew:

L-Evangelju³ ta' Sidna Ġesù Kristu skont San Matthew huwa l-ewwel wiehed minn erbgha li jidhru fit-Testment il-Ġdid u li bejniethom jiffurmaw l-hekk imsejha kotba legali. Aktarx li, Matthew kiteb l-Evangelju bis-siru-kaldajku, ilsieb li joqrob sew lejn dak Lhud, izda xorta waħda jinkiteb bl-ittri lhudin griegi. Dan għamlu fuq talba ta' dawk il-Lhud stess li kienu kkonvertew għal-Liġi Nisranija. L-iskop li għalih Matthew kiteb l-evangelju ta' Kristu kien biex ikun għamel gabra tal-messagġi u l-ministeru ta' Ġesù għan-nies ta' żmienu. Fl-Evangelju tiegħu wkoll, Matthew ried juri li Kristu kien tabilhaqq dak il-Messija li kien ilhom tant jistennew, u li Hu tweled mir-razza ta' David, u għaldaqstant, Hu kien mela l-veru Sultan tal-Lhud. Il-Vangelu nkiteb bejn wiehed u ieħor bejn it-48 jew 49 sena w.K. waqt li San Matthew kien fis-Sirja. Bhala simbolu, lil San Matthew dejjem ipengulu ma' ġenbu Anġlu xbieha ta' bniedem peress li l-Vangelu tiegħu jibda bin-nisel tas-Salvatur bhala bniedem.



Min kien storikament San Matthew l-Evangelista?: Tweled fil-Galilea minn Alfew. Biddel ismu minn Levi għal Matthew (li bil-Lhud i fisser *mogħti minn Alla* jew *għati t'Alla*) wara li kkonverta ruhu biex juri li kien sar bniedem ġdid wara li kien irrinunzja l-professjoni tiegħu bhala publikan, jġigfieri wiehed li kien jġgbor it-taxxi għar-Rumani fis-servizz ta' Erodi Antipa. Tant sehhet malajr il-konverżjoni tiegħu li, fil-bidu tal-hajja ġdida tiegħu, għamel ikla kbira fejn stieden mhux biss lil Kristu u l-ixirka tiegħu, imma anki lill-ħbiebu ta' qabel fosthom, kolletturi tat-taxxa. Dan il-ġest kien qajjem għagħa u rabja kbira mill-Farizej kontra Kristu u l-istess publikani. Għalkemm Matthew ma jissemma mkien aktar ħlief fil-lista tal-Appostli, nafu li hu kien mexa wara Kristu sa ma ha l-Passjoni u kien xhud tal-qawmien Tiegħu mill-imwiet fil-Galilija. Kien ukoll fl-istess imkien mal-Appostli l-oħrajn kollha meta Ġesù tela' s-Sema, u mar flimkien magħhom Ġerusalemm biex jitlob u jistenna l-miġja tal-Ispirtu s-Santu. L-Evangelju kitbu fl-ilsien Lhud għall-Lhud Insara tal-Palestina. Wara

² Tweled il-Belt Valletta. Studja l-pittura taħt Ġuzeppe Cali, u fl-iskejjel tal-arti f'Chelsea u Londra. Kien ukoll inċizur, karikaturist u artist grafiku tajjeb. Kien l-ewwel għalliem tal-arti u d-disinn fl-Iskola tal-Arti tal-Gvern li twaqqfet fl-1925.

³ Kelma mittieħda minn żewġ kelmiet oħra bil-Grieg, *eus* (tajjeb) u *angelos* (anġlu, aħbar) = Euangelion (aħbar tajba, tal-ferh).

hafna hidma fil-Lhudija, mar jippriedka fil-Lvant fosthom, l-Etijopja, fejn wettaq ukoll diversi mirakli sa ma miet martri. Il-festa tiegħu tiġi ċelebrata fil-21 ta' Settembru.

KAPITLU 17, 1-13: It-Trasfigurazzjoni: *Sitt ijiem wara, Ġesù ha miegħu lil Pietru u 'l Ġakbu u 'l huh Ġwanni, tellagħhom fuq muntanja għolja wehidhom, u tbiddel quddiemhom. Wiċċu sar jiddi bhax-xemx, u lbiesu sar abjad bhad-dawl. U dehrulhom Mosè u Elija jithaddtu miegħu. Qabeż Pietru u qal lil Ġesù: “Mulej, kemm hu sew li ahna hawn! Jekk trid intella' hawn tliet tined, wahda ghalik, wahda għal Mosè u wahda għal Elija.” Kif kien għadu jitkellem, shaba kollha dawl għattiethom u minn ġos-shaba nstema' lehen*



jghid: “Dan hu Ibni l-għażiż, li fih sibt l-għaxxa tiegħi; isingħu lilu.” Id-dixxipli, kif semgħu dan, waqgħu wiċċhom fl-art, mimlijin biża'. Ġesù resaq lejhom, messhom u qalilhom: “Qumu. La tibzghux.” Huma refgħu għajnejhom u ma raw lil hadd hlief lil Ġesù wahdu.

Huma u neżlin minn fuq il-muntanja, Ġesù ordnalhom u qalilhom: “Tghidu lil hadd b'din id-dehra sa ma Bin il-bniedem⁴ ikun qam mill-imwiet.” U d-dixxipli staqsewh: “Mela kif jghidu l-kittieba l-ewwel għandu jiġi Elija?” Hu weġibhom: “Elija jiġi, iva, u jerga' jqiegħed kollox f'postu. Imma nghidilkom: Elija ġa ġie, u huma baqgħu ma għarfux, imma ġiebu ruhhom miegħu kif għoġobhom. Hekk ukoll Bin il-bniedem għandu jsofri minnhom.” Imbagħad id-dixxipli

fehmu li hu kien qed jghidilhom għal Ġwanni l-Battista.

L-arja⁵ tat-Tenur⁶

Ittra	Battuti	Temp ⁷	Tonalità	Espressjoni
N, O, P	334-381	$\frac{3}{4}$	FA Maġġuri	Andante

It-tabella t'hawn fuq turina li, din l-arja qegħda pjuttost lejn l-aħħar parti tal-*Innu Solenni lil Ġesù Salvatur* li b'kollox jammonta għal 454-il battuta. Infatti, fil-partitura, l-arja tat-Tenur tokkupa l-ittri 'N', li fiha 18-il battuta (b. 334-351), 'O', li fiha 16-il battuta (b. 352-367), u 'P', li fiha 14-il battuta (b. 368-381). Izda, għalkemm jaqsmu l-arja fi tlieta, dawn l-ittri, hlief għall-ewwel wahda, ma jikkorrespondux mal-forma li fiha hi

⁴Titlu li nsibuh dejjem fuq fomm Ġesù fit-Testment il-Ġdid – liema titlu ikun qed jirreferi għalih innifsu. Aktarx li, Ġesù kien jinqeda b'dan it-titlu biex jilqa' ruhu mill-perikli li l-poplu jaħsbu sultan politiku jew xihaga oħra li ma taqbilx mal-missjoni spiritwali tiegħu. Dat-titlu jidher l-ewwel darba fil-ktieb ta' Danjeli meta jħabbar li, Ġesù huwa *Bin il-Bniedem* li għad jerga' jiġi biex jagħmel haqq mid-dinja.

⁵Silta mehuda l-aktar minn xi opra jew oratorju li titkanta minn kantant wahdu.

⁶Mill-vuċijiet kollha maskili, dik tat-tenur hija l-aktar wahda għolja. Hafna kompożituri tal-opra jiktbu għaliha.

⁷Kelma li tista' tfisser zewġ affarijiet: (a) biex tiddekrivi b'liema pass għandha timxi l-mużika. Dawn it-termini jissejhu espressjonijiet għax huma jagħtu l-hajja lil kull biċċa xogħol, u huwa permezz tagħhom li l-izjed titpaxxa l-mużika. Fl-istess hin, il-kompożitur ikun qed jisserva bihom biex ifisser is-sentimenti jew xejra tal-qalb tiegħu. Espressjoni, jew aktar, li hafna drabi tkun bil-lingwa Taljana (hasra li temp qajla nagħtuh bil-Malti), titniżzel fil-bidu ta' biċċa xogħol biex tindika f'liema temp għandha tittiehed. L-isfumaturi li għandhom x'jaqsmu mal-volum tal-hoss huma wkoll parti mil-lista twila ta' espressjonijiet, u li bihom il-mużika tista' allura tizzejjien; (b) is-sinjali li jurina kif tithabbat biċċa mużika, jew kif hi mqassma l-battuta. Il-mużika kollha hi msejsa fuq it-temp doppju (*duple*) jew triplu (*triple*), u l-multiplu tagħhom. Iz-zewġ numri fuq xulxin li jkollna fil-bidu ta' biċċa mużika juruna l-ghadd u d-dewmien tan-noti rispettivament. Dan għaliex, kull battuta għandu jkollha ċertu għadd stabbilit ta' dewmien.

tabilhaqq mibnija. Dan għaliex, l-arja għandha forma sempliċi ternarja⁸ fejn it-taqsimiet huma kif ġej: A = b. 334-351, B = 352-359, u A¹ = 360-373, bil-kumplement tal-battuti⁹ (374-381) jiffurmaw bejniethom il-koda.

Taqsimta A (b. 334-351) tiftah b'introduzzjoni ta' żewġ battuti bil-għan li ddaħhalna mill-ewwel f'burdata

partikolari li bħalha qatt ma konna esperjenzajna qabel. Dan għaliex, kollox hu mibni fuq l-iskala pentatonika¹⁰ li tibda minn Fa, i.e. Fa – Sol – La – Do – Re. Wiehed jinnota li, skala bħal mhi din hi nieqsa mis-semitoni¹¹, u allura ma jistax ikun hemm lok għal xi forma ta' dissonanza¹². Hija, biex ngħid hekk, hielsa minn kull tniġġiz li jista' jtebbagħha, hliet għar-Reb f'b. 342, li bħal donna ttappan xi ftit l-awra pożittiva li kienet tiċċirkundaha. Din in-nota barranija mhux b'kombinazzjoni saret, imma tqiegħdet hemm b'intenzjoni biex tagħmel enfazi fuq il-frazi: *bid-dnub mifnija*. Hawn, il-kompożitur qed ipenġi burdata li tesprimi t-toqla tal-qalb kawża tal-għemejjel hżiena li kultant il-bniedem dgħajjef

ifettillu jivvinta. U appuntu, l-intervall¹³ tas-sekonda minuri fuq naħa, u l-waqgħa tas-sesta minuri fuq in-naħa l-oħra – Do – Reb – Fa, jgħinu biex joħolqu dan is-sentiment li, donnu jostkura xi ftit is-safa li konna qedin ngħixu fiha sa ftit qabel. Bħal donnu l-kompożitur, permezz tal-mużika, irid ipenġi hawnhekk kif kienu qedin iħossu ruħhom imtebbgħin quddiem dik il-bjudija għammiexa kollha waqt li Ġesù ttrasfigura ruhu!

Izda, biex inkomplu aktar fuq l-atmosfera serena li l-kompożitur ried idahhalna fiha, tajjeb li ngħidu xihaġa wkoll fuq il-mod kif dan il-passaġġ ġie orkestrat¹⁴ għall-banda. Infatti, hu jirnexxilu joħloq èstasi sonori bl-użu tal-armonija statika u ritmu stinat¹⁵. (Wiehed irid jiftakar li, l-Appostli lanqas riedu biss jinżlu minn fuq it-Tabor quddiem dik id-dehra tal-għageb. Niftakru x'qal Pietru lil Ġesù: “*Mulej, kemm hu sew li ahna hawn! Jekk trid intella' hawn tliet tined, waħda għalik, waħda għal Mosè u waħda għal Elija.*”) Fl-eżempju t'hawnhekk jidhru l-ewwel żewġ battuti fejn jidhol ikanta t-Tenor. Fuq in-naħa l-waħda, il-klarinetta primi jakkumpanjawh permezz tal-arpegġi¹⁶ mibnijin fuq l-istess skala pentatonika. Dawn l-arpegġi jirrepetu ruħhom kull żewġ battuti u b'hekk joħolqu dak l-istinat li semmejna. In-noti tagħhom huma fil-fatt meħudin mill-istess linja melodika tat-Tenor, imma bid-differenza li dawn jindaqqu fi kromi u mhux f'semiminimi bħal fil-każ tat-Tenor – dik li ahna nsejħulha diminuzzjoni tal-valur tan-nota. Fuq in-naħa l-oħra mbagħad, għandna l-ewfonji u l-baxxi jdoqqu nota twila differenti biex bejniethom joħolqu pedala doppja. Din tikkonsisti f'żewġ noti, dik tonika u l-oħra dominanti. Meta tqiegħed lill-kulhadd flimkien tinholoq dik li ahna nsejħulha armonija timbrali li bħalha nsibu hafna fil-mużika orjentali.

⁸ Forma fi tliet taqsimiet fejn it-tielet waħda hija repetizzjoni (eżatta jew vicin) tal-ewwel waħda. Dil-forma hija pprezentata bħala aba (jekk l-ewwel u t-tielet taqsimta huma l-istess f'kollox) jew ABA¹ (jekk it-tielet taqsimta tkun xi ftit jew wisq differenti mill-ewwel waħda).

⁹ Miżura tal-mużika, jew ahjar, id-divizjoni ta' biċċa muzika f'biċċiet qsar tal-istess valur jew għaqda ta' noti jew pawsi li jitqassmu fi kwantità egwali ta' valur. Battuta tinfired minn oħra billi tqiegħed stangetta (*barline*) bejniethom.

¹⁰ Skala magħmula minn hames noti, eż. Do – Re – Mi – Sol – La u terġa' Do (ottava fuq). Ir-raba' u s-seba' grad huma neqsin minn din l-iskala biex jiġu evitati s-semitoni.

¹¹ Fil-mużika, jirreferi għall-icċen distanza li jista' jkollok bejn nota mużikali u oħra.

¹² Kelma li tirreferi għal hoss ta' tnejn jew aktar noti li meta jindaqqu flimkien huma neqsin mill-armonija ta' bejniethom.

¹³ Id-distanza li jkun hemm fil-hoss bejn nota u oħra.

¹⁴ Orkestrazzjoni hi l-arti ta' kif thejji mużika biex tindaqq minn orkestra jew banda.

¹⁵ *Ostinato* jikkonsisti fi frazi mużikali ripetuta jew ritmu persistenti.

¹⁶ Noti ta' akkordju li jindaqqu wara xulxin bħal f'arpa. Fil-fatt, il-kelma hi ġej mill-mod kif tindaqq l-arpa.

F'taqsimi **B** (352-359) nsibu hafna affarijiet li huma differenti. Ibda biex, din tikkonsisti biss f'sentenza ta' tmien battuti maqsuma f'zewġ frażijiet daqsinsaw, u bit-tieni waħda timxi fuq l-istess mudell tal-oħra f'dik li hi melodija u armonija. Il-

352

Tenur

Ge - su' bi - d - del f' seb - h wisq bn - i - n,

Banda

mużika tagħha ma tibqax modali imma ssir waħda tonali u tinħass li qegħda timmodula minn ton għall-iehor. Din il-bidla fil-klima taqbel perfettament ma' dak li qed jgħid t-Tenur meta ikanta li: “*Ġesù biddel f' sebh wisq bnin.*” Il-bidla sseħħ fiż-żewġ każijiet bl-istess mod u l-istess skop. U xi ngħidu mbagħad għall-akkumpanjament tal-banda fejn donnha l-mużika tiegħu l-ħajja wara raqda ta' noti twal u armonija statika. Id-diskors isir aktar konciz u kulhadd jinfexx f'noti stakkati u l-mużika tibda tigma' sa ma tilhaq il-qofol tagħha u fis nerġgħu lura għall-klima li konna bdejna biha.

Taqsimi **A¹** (b. 360-373) għandha hafna mill-ewwel waħda tant li, l-ewwel tmien battuti huma l-istess f'kollox. Huwa fit-tieni parti tagħha li jseħħu żviluppi ġodda f'dik li hi melodija u armonija. Hawn it-Tenur ikun ser jithajjar jerga' jibda il-frazi bl-istess mod imma f'salt wiehed il-vuċi tibqa' tiela' 'l fuq sa ma tmiss l-oghla nota (*La*) mil-Innu kollu (b. 371). Minn hemm it-Tenur jibda niezel lura, u wara li jagħmel pawsa qasira fuq nota ġix battuti wara, imur biex jirsolvi fuq l-aħħar nota. F'dik li hi armonija mbagħad, il-kompożitur hawnhekk idafha passaggġ kromatiku bil-baxxi neżlin bin-nofs ton kull darba sa ma jaslu għall-kadenza¹⁷ tal-aħħar. B'hekk, issa għandna l-vuċi tiela' min-naħa l-waħda filwaqt li, il-baxxi neżlin min-naħa l-oħra. Dan il-moviment kuntrarju jkompli jgħin biex tintlaħaq il-klajmaks li għadna kif semmejna. U bħallikieku dan kollu mhux biżżejjed, anki l-volum ġenerali jżid fil-qawwa tiegħu permezz ta' krexxendo kbir, kif l-istess jagħmlu wkoll l-istrumenti tal-perkussjoni bir-rollijiet tagħhom.

Tmiem taqsimi **A¹** iġġib magħha wkoll tmiem l-arja tat-Tenur. Dan ikun il-mument biex il-banda, filwaqt li tithajjar tiegħu mill-istess melodija li fetah biha t-Tenur, tmur u tagħlaq l-*Andante* fuq nota kalma u kwieta, miksura biss mit-tokki tal-qniepen.

GHELUQ: Fil-ħarġa li jmiss tal-ktieb tal-festa tas-sena d-diehla ser inkun qed niktibilkom fuq it-*Trasfigurazzjoni tas-Salvatur* skont San Marku l-Evangelista kif ukoll nitkellem fuq id-Dwett sempliċi imma helu ta' bejn it-Tenur u l-Baxx.

Dan l-artiklu qed jitwassal lill-qarrejja Lijani fl-okkażjoni tal-festa tat-*Trasfigurazzjoni* ta' Sidna Ġesù Kristu Salvatur fuq it-Tabor li tiġi ċelebrata għewwa Hal Lija.

Bibliografija:

Awturi varji: It-Testment il-ġdid tas-Salvatur tagħna Sidna Ġesù Kristu – Għaqda Biblika Maltija 1975.

Awturi varji: **Il-Bibbja** (il-Kotba Mqaddsa) tielet edizzjoni – Għaqda Biblika Maltija 2004.

Friggieri Oliver: **Dizzjunarju ta' Termini Letterarji** – Peg Publications 2000.

Preca Annibale: **Storja Sagra** illustrata f'erba' volumi – Giovanni Muscat, Malta 1948.

Theuma Ġuzeppi: L-Arti fil-Knejjes minn Mitt Pittur Malti – Pubblikazzjonijiet Indipendenza, Malta 2006.

Xuereb Victor: **Il-Mitoloġija** – PIN Pubblikazzjonijiet Indipendenza, Malta 1999.

¹⁷ Progressjoni ta' kordi li jġibu frazi muzikali fi tmiemha.